



4431 CH09

گول گنبد

9




پیارے دوست نوید

آداب!

تمہارا خط ملا۔ یہ جان کر بہت خوشی ہوئی کہ تم اپنے اسکول کی طرف سے چھٹیوں میں کیرالا جا رہے ہو۔

پچھلے سال گرمی کی چھٹیوں میں ہمارے اسکول نے 'بیجار پور' کی سیر کا پروگرام بنایا۔ یہ جنوبی ہندوستان 'کرناٹک' کا ایک تاریخی شہر ہے۔ اسے اب 'وَجے پور' کہا جاتا ہے۔ یہ شہر عادل شاہی سلطنت کا پایہ تخت رہا ہے۔ تاریخی عمارتوں کی وجہ سے اس

شہر کو دنیا بھر میں شہرت حاصل ہے۔ اس کے کئی تاریخی مقامات قابل دید ہیں۔ جیسے ابراہیم روضہ، ملک میدان، آثار محل، بارہ کمان، گگن محل، گول گنبد، تاج باؤلی، قلعہ بیجاپور اور یہاں کی جامع مسجد وغیرہ۔ ان سب میں گول گنبد سب سے مشہور تاریخی عمارت ہے۔ یہاں دور دور سے لوگ سیروسیاحت کے لیے آتے ہیں۔



پیارے دوست! آج میں تمہیں گول گنبد کے بارے میں بتاؤں گا۔ اسے بھارت کا سب سے بڑا گنبد کہا جاتا ہے۔ یہ دنیا کا دوسرا سب سے بڑا گنبد بھی ہے۔ اس کے چار مینار گنبد کی خوب صورتی میں چار چاند لگاتے ہیں۔ میں تو اس کی دل کشی کو دیکھ کر دنگ رہ گیا۔

دوست! ہمارے استاد محترم ہمیں گائیڈ کے ساتھ لے کر گول گنبد میں داخل ہوئے۔ گائیڈ ہمیں گول گنبد کی تاریخ سے واقف کراتا جا رہا تھا۔ سبھی بچے بڑی دل چسپی سے اس کی باتیں سن رہے تھے اور اپنی ڈائری میں لکھ رہے تھے۔

اس عمارت کی بنیاد سلطان محمد عادل شاہ نے 1627ء میں رکھی۔ گول گنبد کی تعمیر میں 30 سال لگے۔ ایک ماہر تعمیر 'یا قوت' کی نگرانی میں یہ مکمل ہوا۔ یہ عمارت جنوبی ہندوستان اور عادل شاہی دور کی یادگار ہے۔ یہاں سلطان عادل شاہ کا مقبرہ ہے۔





تم کو یہ جان کر حیرت ہوگی کہ یہ گنبد اس قدر بڑا ہونے کے باوجود بغیر کسی ستون کے کھڑا ہے۔ گائیڈ نے اس کی ایک اور خصوصیت بتائی اور ہم سے مخاطب ہو کر کہا: ”کچھ بچے یہاں کھڑے ہو جائیں اور باقی بچے میرے ساتھ گنبد کی دوسری جانب آجائیں۔ میں وہاں پر دیوار سے اپنے ہاتھ کی گھڑی لگائے رکھوں گا۔ آپ دیوار کی دوسری جانب اپنے کان لگائے رکھنا۔“ اب تو بچوں کا تجسس اور بھی بڑھنے لگا۔ گائیڈ نے ادھر اپنی پرانی وضع کی ٹک ٹک کی آواز والی گھڑی دیوار پر لگائی۔ ادھر بچوں نے اپنے کان دیوار پر لگا دیے۔ بچوں کو گھڑی کی ٹک ٹک صاف سنائی دے رہی تھی۔ استاد محترم نے کہا: ”بچو! یہ سب گول گنبد کے فن تعمیر کا کمال ہے۔“

پیارے دوست! میں نے موقع غنیمت جان کر گائیڈ سے پوچھا: ”کیا گول گنبد کو ’بولی گنبد‘ بھی کہتے ہیں؟“ گائیڈ نے کہا: ”بچو! اب آپ اپنے استاد محترم کے ساتھ گنبد

کے بالائی حصے کی طرف چلیے اور وہاں پہنچ کر اپنے ساتھیوں کو زور سے آواز دیجیے۔
آپ کو اپنی آواز سات بار سنائی دے گی۔“ نوید! اب تو بچوں کی خوشی کا کوئی ٹھکانا نہ
تھا۔ جب وہ اپنا نام بلند آواز میں لے رہے تھے، وہ اپنی آواز کو سات سات بار سن کر
بہت خوش ہو رہے تھے۔

اب ہمیں معلوم ہوا کہ آواز کی بازگشت اور گونج اس گنبد کی اہم خصوصیت ہے۔
اسی وجہ سے اسے ’بولی گنبد‘ بھی کہا جاتا ہے۔ اس عظیم تاریخی عمارت کی سیر ہم سب کے
لیے ایک حسین لمحہ تھا، جس کی یاد بہت دنوں تک ہمارے دلوں میں رہے گی جب میں
اس گنبد کو دیکھ رہا تھا تو تمھاری بہت یاد آرہی تھی۔

پیارے دوست! امید ہے ہماری اس سیر کا حال جان کر آپ کو خوشی ہوئی ہوگی۔
گھر میں سب کو سلام... دعا۔

تمھارا دوست
ساحل




مشق

پڑھیے اور سمجھیے



- مسرت ← خوشی
- پایہ تخت ← راجدھانی، دارالحکومت
- قابل دید ← نہایت خوب صورت
- سیاحت ← ملکوں اور شہروں کی بامقصد سیر
- دنگ رہنا ← عقل حیران ہونا۔ حیرت میں پڑنا
- گائیڈ ← رہنمائی کرنے والا
- مقبرہ ← وہ عمارت جو قبر پر بنائی گئی ہو
- ستون ← کھمبا
- تجسس ← جاننے کی خواہش
- پرانی وضع ← پرانی شکل، پرانی بناوٹ
- بالائی ← اوپری



بازگشت ⇐ لوٹنا، منہ سے نکلی ہوئی آواز کا دوبارہ گونج کر لوٹنا

گونج ⇐ آواز کی گردش

سوچیے اور بتائیے



1. کرناٹک میں لوگ دور دور سے سیروسیاحت کے لیے کیوں آتے ہیں؟

2. تاریخی عمارتوں میں گول گنبد کی کیا اہمیت ہے؟

3. گول گنبد کو بولی گنبد کیوں کہا جاتا ہے؟

4. گول گنبد میں گائیڈ نے اپنی گھڑی کو دیوار سے کیوں لگائی؟

5. گول گنبد کی اہم خصوصیت کیا ہے؟



واحد کی جمع اور جمع کی واحد بنائیے



واحد		عمارت	گھڑی		
جمع	مقامات	چھٹیوں		ساتھیوں	احوال

درج ذیل صحیح بیان پر (✓) اور غلط بیان پر (x) کا نشان لگائیے



- ◇ گول گنبد بھارت کا سب سے بڑا گول گنبد ہے۔
- ◇ وجے پور قطب شاہی سلطنت کا پایہ تخت تھا۔
- ◇ گول گنبد کو بولی گنبد بھی کہتے ہیں۔
- ◇ گول گنبد میں بولنے پر اپنی ہی آواز پانچ بار سنائی دیتی ہے۔
- ◇ گول گنبد کا تعمیری کام تیس سال میں مکمل ہوا۔

درج ذیل الفاظ کے متضاد لکھیے



الفاظ	خوشی	بڑا	دوست	پرانی	داخل
متضاد					

درج ذیل خالی جگہوں میں مناسب لفظ چن کر لکھیے



قابل دید پایہ تخت بازگشت سیروسیاحت گول گنبد

- ◆ یہ شہر عادل شاہی سلطنت کا _____ رہا ہے۔
- ◆ اس شہر میں کئی تاریخی مقامات _____ ہیں۔
- ◆ یہاں دور دور سے لوگ _____ کے لیے آتے ہیں۔
- ◆ بھارت کا سب سے بڑا گنبد مانا جاتا ہے۔ _____
- ◆ آواز کی _____ اور گونج اس گول گنبد کی اہم خصوصیت ہے۔

بلند آواز سے پڑھیے اور خوش خط لکھیے



سلطنت _____

یا قوت _____

خصوصیت _____

غنیمت _____

بازگشت _____





● بیجار پور میں کئی قابلِ دید تاریخی مقامات ہیں جیسے: ابراہیم روضہ، ملک میدان، آثارِ محل، بارہ کمان، گول گنبد، تاج باؤلی، قلعہ بیجاپور اور وہاں کی جامع مسجد وغیرہ۔ اس جملے میں بہت سے تاریخی مقامات کا ذکر ہے۔ ہر مقام کے لکھنے کے بعد (،) یہ نشان لگایا گیا ہے۔ اس کا مطلب یہ ہے کہ یہاں ہر لفظ کے بعد تھوڑا ٹھہرنا ہے۔ کسی جملے یا عبارت میں جب کم ٹھہرنے کا وقفہ ہو اسے اس نشان (،) سے ظاہر کرتے ہیں۔ یہ علامت سکتہ کہلاتی ہے۔

● پیارے دوست! آج میں تمہیں گول گنبد کے بارے میں بتاؤں گا۔

● بچو! یہ سب گول گنبد کے فنِ تعمیر کا کمال ہے۔

ان جملوں میں لفظ ”پیارے دوست اور بچو“ کے فوراً بعد یہ نشان (!) لگا ہے۔ کسی عبارت یا جملے میں کسی کو مخاطب کرنے یا کسی خوشی، غم اور حیرت کے اظہار کے لیے جو نشان لگایا جاتا ہے، اسے ندائیہ یا فجائیہ کہتے ہیں۔

?



پہیلی

کھاتا ہے نہ پیتا ہے

بات کر کے جیتا ہے

مثال کے مطابق خانوں میں دیے گئے حروف کی مدد سے درج ذیل الفاظ

تلاش کیجیے

عمارت امید کرناٹک خواب گھڑی شہر تاریخ

ش	ک	ر	ن	ا	ٹ	ک	خ
ہ	ب	ی	ا	م	پ	ج	ع
ر	گ	خ	م	ی	ل	چ	م
ت	ھ	و	ت	د	ن	و	ا
ث	ڑ	ا	ح	ا	ص	ل	ر
د	ی	ب	ا	ن	ط	ض	ت
ض	ڑ	گ	ن	ب	د	غ	گ
ث	ت	ا	ر	ی	خ	ث	ط

دے گئے اشارے کی مدد سے اپنا ایک یادگار سفر لکھیے

سمیر _____ حیدر آباد _____ چارمینار _____ قلعہ گوکنڈہ _____
 سیروتفریح _____ گائیڈ _____ استاد _____ دوست _____
 تصاویر _____ تاریخی _____ مقامات _____ خوشی _____



• طلباء سے کسی اور مقام کی سیر سے متعلق سنوایا جاسکتا ہے۔

• گول گنبد کی ویڈیو کمرہ جماعت میں دکھائی جاسکتی ہے۔

• طلباء کو سیروتفریح کے لیے لے جایا جاسکتا ہے۔

• طلباء سے رموزِ اوقاف کے متعلق سرگرمیاں کرائی جاسکتی ہیں۔


• طلباء کو اسکول کی لائبریری لے جا کر مختلف تاریخی عمارتوں کے بارے میں معلومات حاصل کروائی جاسکتی ہے۔




اساتذہ کے لیے
ہدایات



آپ اپنے علاقے کی کسی تاریخی عمارت یا جگہ کے بارے میں معلومات حاصل کر کے اپنے دوست کو ایک خط لکھیے



ساحل کو گول گنبد تک پہنچائیے






4431 CH09A

نیک بنو، نیکی پھیلاؤ

صرف پڑھنے کے لیے

سچ بولو سچے کہلاؤ سچ کی سب کو ریس دلاؤ
جب اوروں کو راہ بتاؤ خود رستے پر تم آجاؤ
قوم کو اچھے کام دکھاؤ
نیک بنو، نیکی پھیلاؤ
ہوگی تم میں گر ستھرائی سب سیکھیں گے تم سے صفائی
ہمسائے کی دیکھ بھلائی چھوڑتے ہیں ہمسائے برائی
قوم کو اچھے کام دکھاؤ
نیک بنو، نیکی پھیلاؤ



جو پڑھنے میں کرتے ہیں محنت
سیکھتی ہے شوق، اس سے جماعت
ہوتی ہے جن کو کھیل کی عادت
دیتے ہیں سب کو کھیل کی رغبت
قوم کو اچھے کام دکھاؤ
نیک بنو، نیکی پھیلاؤ

— الطاف حسین حالی

